

REGIONAL NEWS UNIT
AKASHVANI, GUWAHATI
0000000000

Date : 07-03-2026

Time : 1845 Hrs

Assamese Evening Bulletin

Headlines

- ১। কেন্দ্ৰীয় মন্ত্ৰী ৰাজীৱ ৰঞ্জন সিঙৰ ভাৰ্ছুৱেল ব্যৱস্থাবে যোৰহাট, ডিব্ৰুগড় আৰু ধেমাজিত অত্যাধুনিক দুগ্ধ প্ৰসংস্কৰণ প্ৰকল্পৰ আধাৰশিলা স্থাপন।
- ২। বিধানসভা নিৰ্বাচনৰ পৰিপ্ৰেক্ষিতত ৰাজ্যত ৰাজনৈতিক দলৰ নিৰ্বাচনী তৎপৰতা অব্যাহত।
- ৩। অসম চৰকাৰৰ প্ৰতিটো বিভাগৰ মহিলা কৰ্মচাৰীৰ নিৰ্যাতনৰ পৰা সুৰক্ষাৰ বাবে SHe box মুকলি।
- ৪। স্বাস্থ্য বিভাগৰ উদ্যোগত ৰাজ্যজুৰি চৰকাৰী বিদ্যালয়সমূহত হেল্থ ক্লাব মুকলি।

আৰু

- ৫। আইচিচি টি-২০ বিশ্বকাপ ক্ৰিকেট প্ৰতিযোগিতাৰ ফাইনেলত কাইলৈ ভাৰত, নিউজিলেণ্ডৰ মুখামুখি।

০০০০০০০

কেন্দ্ৰীয় মীন, পশুপালন আৰু দুগ্ধ উৎপাদন মন্ত্ৰী ৰাজীৱ ৰঞ্জন সিঙে আজি যোৰহাট, ডিব্ৰুগড় আৰু ধেমাজিত অত্যাধুনিক দুগ্ধপ্ৰসংস্কৰণ প্ৰকল্পৰ ভাৰ্ছুৱেল ব্যৱস্থাবে আধাৰশিলা স্থাপন কৰে। যোৰহাটৰ কলিয়াপানীত অনুষ্ঠিত বিশেষ অনুষ্ঠানত অসম চৰকাৰৰ পশুপালন আৰু পশু চিকিৎসা মন্ত্ৰী কৃষ্ণেন্দু পাল, সমবায় মন্ত্ৰী যোগেন মহন, শিক্ষা মন্ত্ৰী ডাঃ ৰণোজ পেগু, শক্তিমন্ত্ৰী প্ৰশান্ত ফুকন উপস্থিত থাকে। শিক্ষামন্ত্ৰী ড০ ৰণোজ পেগুৱে ধেমাজিত এই কাৰ্য্যসূচীৰ শুভাৰম্ভ কৰে। একেদৰে মন্ত্ৰী প্ৰশান্ত ফুকনে ডিব্ৰুগড়ত কাৰ্য্যসূচীত অংশ লয়। যোৰহাটৰ কলিয়াপানী আৰু ডিব্ৰুগড়ৰ বকুলত দৈনিক ১ লাখ লিটাৰ ক্ষমতায়ুক্ত দুগ্ধ প্ৰসংস্কৰণ প্ৰকল্প, ধেমাজিৰ ৰঙাজানত দৈনিক ৫০ হাজাৰ লিটাৰ ক্ষমতায়ুক্ত দুগ্ধ প্ৰসংস্কৰণ প্ৰকল্প আৰু শিবসাগৰ-শ্ৰীভূমিত দুখন মাল্টি কেয়াৰ পশু চিকিৎসালয়ৰ আজি আধাৰশিলা স্থাপন কৰা হয়। মন্ত্ৰী ড০ পেগুৱে ধেমাজিত অনুষ্ঠানত অংশ লৈ অসমৰ দুগ্ধ আৰু পশুপালন খণ্ডৰ বাবে আজিৰ দিনটো ঐতিহাসিক দিন বুলি অভিহিত কৰে। ৬৩ কোটি টকা ব্যয় সাপেক্ষ ৰঙাজানৰ প্ৰকল্পত অহা ৩০ মাহৰ ভিতৰত সম্পূৰ্ণ হ'ব। ইয়াৰ ফলত জিলাখনৰ গো-পালক সকল উপকৃত হোৱাৰ লগতে স্বাৰলম্বী ধেমাজি গঢ়াত সহায় হ'ব বুলি মন্ত্ৰীগৰাকীয়ে আশা প্ৰকাশ কৰে।

(বাইট)

উল্লেখযোগ্য যে যোৰহাটত প্ৰস্তুত দৈনিক ১লাখ লিটাৰ উৎপাদন প্ৰকল্পটো কেন্দ্ৰীয় চৰকাৰৰ ৰাষ্ট্ৰীয় দুগ্ধ উন্নয়ন প্ৰকল্পটো কেন্দ্ৰীয় চৰকাৰৰ ৰাষ্ট্ৰীয় দুগ্ধ উন্নয়ন কাৰ্য্যসূচীৰ অধীনত স্থাপন কৰা হ'ব। ডিব্ৰুগড় আৰু ধেমাজিৰ প্ৰকল্প দুটা ৰাজ্য চৰকাৰৰ পশুপালন আৰু পশুচিকিৎসা বিভাগে স্থাপন কৰিব। আজি গোলাঘাট, লখিমপুৰ, তিনিচুকীয়া আৰু কামৰূপত ৪ খন মাল্টি কেয়াৰ পশু চিকিৎসালয় উদ্বোধন কৰা হয়। ভাৰ্ছুৱেল ব্যৱস্থাবে প্ৰকল্প সমূহ উদ্বোধন কৰি কেন্দ্ৰীয় মন্ত্ৰী শ্ৰী সিঙে কয় যে, এই প্ৰকল্পসমূহে স্থানীয় দুগ্ধ উৎপাদক সকলক সংগঠিত কৰি অধিক উৎপাদনৰ সুযোগ দিব। এই বিশেষ পদক্ষেপৰ জৰিয়তে ৰাজ্যত দৈনিক ১০ লাখ লিটাৰটকৈ অধিক গাখীৰ প্ৰসংস্কৰণৰ লক্ষ্য লোৱা হৈছে।

০০০০০০০

বিধানসভা নিৰ্বাচনৰ দিন চমু চাপি অহাৰ লগে লগে ৰাজ্যত ৰাজনৈতিক দলসমূহে নিৰ্বাচনী তৎপৰতা অব্যাহত ৰাখিছে। বিজেপিয়ে জন আশীৰ্বাদ যাত্ৰাৰ জৰিয়তে জনতাৰ কাষ চপাৰ চেষ্টা কৰাৰ সমান্তৰালকৈ বিৰোধী দল

কংগ্ৰেছে সময় পৰিৱৰ্তন যাত্ৰাৰ জৰিয়তে ভোটাভাৰতক আকৰ্ষণৰ বাবে চেষ্টা চলাইছে। গোলাঘাট জিলাৰ সৰুপথাৰ, গোলাঘাট, খুমটাই আৰু দেৰগাঁও সমষ্টিৰ সামৰি আজি বিজেপিয়ে জন আশীৰ্বাদ যাত্ৰা উলিয়ায়। সৰুপথাৰৰ পৰা আৰম্ভ হোৱা এই যাত্ৰাত মুখ্যমন্ত্ৰী ড০ হিমন্ত বিশ্ব শৰ্মা, বিজেপিৰ ৰাজ্যিক সভাপতি দিলীপ শইকীয়া, সাংসদ কামাখ্যা প্ৰসাদ তাছা, সৰুপথাৰৰ বিধায়ক বিশ্বজিৎ ফুকন আদিয়ে অংশগ্ৰহণ কৰে। সৰুপথাৰৰ পাছতে জন আশীৰ্বাদ যাত্ৰা গোলাঘাট বিধানসভা সমষ্টি অভিমুখে আগবাঢ়ে। দৈয়াঙৰ খিলঞ্জীয়া মুছলমানসকলে মুখ্যমন্ত্ৰীক ৰমজান মাহ উপলক্ষে ফল-মূল আগবঢ়োৱাৰ লগতে মেৰাপানী মুছলমান সমাজে ১২ হাজাৰ ১০০ টকা নিৰ্বাচনী পুঁজিৰ বাবে আগবঢ়ায়। বিয়লি মেৰাপানীৰ ৰংগস্থলীত অনুস্থিত এখন জনসভাত মুখ্যমন্ত্ৰীগৰাকীয়ে অংশগ্ৰহণ কৰে।

বিধানসভা নিৰ্বাচনৰ ৰণকৌশল প্ৰস্তুত কৰাৰ উদ্দেশ্যে আজি চৰাইদেউ জিলাৰ সোণাৰি আৰু মাহমৰা সমষ্টিত দিল্লীৰ উপ-মুখ্যমন্ত্ৰী তথা যোৰহাট লোকসভা সমষ্টিৰ বিজেপিৰ প্ৰবাসী প্ৰভাৰী পাৰভেজ বৰ্মাই এখন দলীয় বৈঠকত মিলিত হয়। বৈঠকত তেওঁ দলৰ কৰ্মকৰ্তাসকলৰ সৈতে আলোচনাত মিলিত হৈ সকলোকে নিৰ্বাচনৰ বাবে সাজু হ'বলৈ আহ্বান জনায়।

ইপিনে, ওদালগুৰিত আজি বি টি চিৰ মুখ্য কাৰ্যবাহী সদস্য হাগ্ৰামা মহিলাৰীয়ে দিছপুৰ চলো যাত্ৰাত অংশগ্ৰহণ কৰে। উন্নয়ন, ন্যায়, স্বায়ত্ত শাসনৰ দাবীৰে উলিওৱা এই সমদলত কেইবা হাজাৰ লোকে অংশগ্ৰহণ কৰে। যোৱা ২৫ ফেব্ৰুৱাৰীৰ পা আৰম্ভ হোৱা দিছপুৰ চলো যাত্ৰা আজি তামুলপুৰত উপস্থিত হয়। এই কাৰ্যসূচী সম্পূৰ্ণ সফল হোৱা বুলি উল্লেখ কৰি বি টি চিৰ মুখ্য কাৰ্যবাহী সদস্যগৰাকীয়ে কয় যে বি টি চি বিধানসভাৰ ১৫খন আসনৰ আটাইকেইখনতে এন ডি এৰ প্ৰাৰ্থীক জয়ী কৰাটোৱেই এতিয়া তেওঁলোকৰ অন্যতম দায়িত্ব। অহা ১৩ মাৰ্চত কোকৰাঝাৰত হ'বলগীয়া প্ৰধানমন্ত্ৰীৰ কাৰ্যসূচীত সকলোকে অংশগ্ৰহণ কৰিবলৈ তেওঁ আহ্বান জনায়।

উল্লেখযোগ্য যে কংগ্ৰেছৰ দ্বিতীয়খন প্ৰাৰ্থী তালিকা চূড়ান্ত কৰাৰ বাবে আজি নতুন দিল্লীত কংগ্ৰেছ স্ক্ৰীণিং কমিটীৰ এখন বৈঠক অনুষ্ঠিত হ'ব। বৈঠকত কংগ্ৰেছ নেত্ৰী তথা স্ক্ৰীণিং কমিটীৰ অসমৰ অধ্যক্ষা প্ৰিয়ংকা গান্ধী উপস্থিত থকাৰ কথা।

০০০০০০০

অসম চৰকাৰৰ প্ৰতিটো বিভাগত এতিয়াৰে পৰা মহিলা কৰ্মচাৰী সকলৰ সুৰক্ষাৰ বাবে She box উপলব্ধ হ'ব। ইয়াৰ জৰিয়তে মহিলা কৰ্মচাৰী সকলে কাৰ্যালয়ত সন্মুখীন হোৱা নিৰ্যাতনৰ ঘটনাৰ অভিযোগ ততালিকে দিব পাৰিব। নিজৰ পৰিচয় ৰাজহুৱা নকৰাকৈ ভুক্তভোগীয়ে এই অভিযোগ দিব পাৰিব। প্ৰতিটো বিভাগত এই বক্স থকাটো বাধ্যতামূলক কৰা হৈছে। অসম অসামৰিক সেৱাৰ বিষয়া হেমাশ্ৰী হাজৰিকাক এই পদক্ষেপৰ দায়িত্ব অৰ্পন কৰা হৈছে। She box ত মহিলা সকলে কৰ্মক্ষেত্ৰত যৌন নিৰ্যাতনৰ বিৰুদ্ধে বিভাগক অৱগত কৰিব পাৰিব। অসমীয়া, বঙালী আৰু বড়ো ভাষাত কৰ্মচাৰীসকলে অভিযোগ দাখিল কৰিব পাৰিব।

০০০০০০০

ৰাজ্যৰ বিভিন্ন বিদ্যালয়ত আজি স্বাস্থ্য ক্লাৰ উদ্বোধন কৰা হয়। বিদ্যালয়ৰ শিক্ষাৰ্থী সকলক স্বাস্থ্যৱান কৰি গঢ় দিয়াৰ দ্বাৰা এখন স্বাস্থ্যৱান সমাজ গঢ়ি তোলাৰ মানসেৰে স্বাস্থ্য বিভাগে এই কাৰ্যসূচী গ্ৰহণ কৰিছে। শিশুসকলৰ শাৰীৰিক, মানসিক আৰু বৌদ্ধিক বিকাশ সুনিশ্চিত কৰি সমাজৰ ভেটি গঢ়াৰ লক্ষ্য লোৱা হৈছে বুলি গুৱাহাটীৰ হেঙেৰাবাৰী উচ্চ ইংৰাজী বিদ্যালয়ত স্বাস্থ্য ক্লাৰ উদ্বোধন কৰি বিভাগীয় মন্ত্ৰী অশোক সিংহালে প্ৰকাশ কৰে।

(বাইট)

০০০০০০০

কেন্দ্ৰীয় বন্দৰ, জাহাজ চলাচল আৰু জলপথ মন্ত্ৰী সৰ্বানন্দ সোণোৱালে আজি ডিব্ৰুগড় লোকসভা সমষ্টিৰ অন্তৰ্গত টিংখা বিধানসভা সমষ্টিত এটা অতিথিশালা আৰু পুথিভঁৰাল গৃহ উদ্বোধন কৰে। ২০২২-২৩ আৰু ২০২৩-

২৪ বৰ্ষৰ ৰাজ্যসভাৰ সাংসদ পূৰ্জিৰ ১৫ লাখ টকা ব্যয়েৰে এই প্ৰকল্পৰ নিৰ্মাণ কৰা হৈছে। এই প্ৰকল্পই ৰাইজক উপকৃত কৰাৰ লগতে বৌদ্ধিক উৎকৰ্ষ সাধনত সহায় কৰিব বুলি কেন্দ্ৰীয় মন্ত্ৰীগৰাকীয়ে প্ৰকাশ কৰে।

(বাইট- সোণোৱাল)

অনুষ্ঠানত সাংস্কৃতিক মন্ত্ৰী বিমল বৰা, অসম পৰ্য্যটন নিগমৰ অধ্যক্ষ ঋতুৰ্ণ বৰুৱাকে ধৰি কেইবাগৰাকীও বিশিষ্ট ব্যক্তি উপস্থিত থাকে। এই অনুষ্ঠান সন্দৰ্ভত মন্ত্ৰী শ্ৰী বৰাই কয় যে, এই পদক্ষেপে গুৰুজনাৰ অপূৰ্ব সৃষ্টি নামঘৰৰ সামাজিক, সাংস্কৃতিক পৰিৱেশ শক্তিশালী কৰাৰ লগতে অঞ্চলটোৰ ৰাইজৰ মাজত শিক্ষা আৰু আধ্যাত্মিক চেতনা বৃদ্ধি কৰাত গুৰুত্বপূৰ্ণ ভূমিকা গ্ৰহণ কৰিব। তদুপৰি এই প্ৰকল্প সমূহে অঞ্চলটোৰ সামগ্ৰিক অগ্ৰগতি ত্বৰান্বিত কৰিব বুলি তেওঁ আশা প্ৰকাশ কৰে।

০০০০০০০

কাছাৰ জিলাৰ চন্দ্ৰনাথপুৰ ৰে'ল ষ্টেচনত আগৰতলা এছ এম ভি টি বেংগালুৰু -আগৰতলা হামচফৰ এক্সপ্ৰেছ নতুন ষ্টপেজ আজি আনুষ্ঠানিক ভাৱে উদ্বোধন কৰা হয়। এই কাৰ্যসূচীত শিলচৰৰ সাংসদ পৰিমল শুক্লবৈদ্য উপস্থিত থাকে। শ্ৰী শুক্লবৈদ্যই কাৰ্যসূচীত অংশ লৈ দিয়া ভাষণত ভাংগাৰপাৰ, চন্দ্ৰনাথপুৰকে ধৰি শিলচৰৰ বিস্তৃত এলেকা ৰাইজৰ বাবে দীৰ্ঘ দূৰত্বৰ ৰে'ল যাত্ৰা সূচল হৈ উঠিব বুলি আশা প্ৰকাশ কৰে। এই পদক্ষেপে বৰাক উপত্যকাৰ ৰে'ল সংযোগ শক্তিশালী কৰাৰ লগতে বাণিজ্যিক কাৰ্যকলাপ বৃদ্ধি কৰি সামগ্ৰিক উন্নয়নৰ নতুন অধ্যায়ৰ সূচনা কৰিব বুলি আশা কৰা হৈছে।

ইপিনে ডিব্ৰুগড় জিলাৰ নাহৰকটীয়া ৰে'ল ষ্টেচনত আজিৰে পৰা ডিব্ৰুগড়- লালগড় অৱধ অসম এক্সপ্ৰেছ ৰে'লখনৰ ষ্টপেজ উদ্বোধন কৰা হয়। ৰে'ল বিভাগৰ বিষয়াৰ সৈতে বিধায়ক তৰংগ গগৈয়ে পতাকা জোকাৰি ৰে'লখনৰ যাত্ৰাৰ শুভাৰম্ভ কৰে। এই ব্যৱস্থাই নাহৰকটীয়া সমষ্টিৰ ৰাইজৰ দীৰ্ঘদিনীয়া দাবী পূৰণ কৰাৰ লগতে যাতায়ত ব্যৱস্থা সূচল কৰি তুলিব বুলি বিধায়কগৰাকীয়ে আশা প্ৰকাশ কৰে।

০০০০০০০

আন্তৰ্জাতিক নাৰী দিৱসৰ সৈতে সংগতি ৰাখি আজি নিশা আকাশবাণী গুৱাহাটীৰ দৃষ্টিপাত অনুষ্ঠানত সংবাদ ক্ষেত্ৰত নাৰী, প্ৰত্যাহ্বান আৰু প্ৰত্যাশা শীৰ্ষক এটি আলোচনা প্ৰচাৰ কৰা হ'ব। অনুষ্ঠানত সাংবাদিক সুস্মিতা গোস্বামী, অৰুণিমা কলিতা আৰু ভিডিঅ' সাংবাদিক মল্লিকা কলিতাই মনৰ ভাব প্ৰকাশ কৰিব। অনুষ্ঠানটিৰ আঁত ধৰিব অৰুণিমা গোস্বামীয়ে।

০০০০০০০

আন্তঃৰাষ্ট্ৰীয় নাৰী দিৱস উপলক্ষে ক্ৰীড়াক্ষেত্ৰত মহিলাৰ অংশগ্ৰহণক উদযাপনৰ লক্ষ্যৰে কাইলৈ যুৱ পৰিক্ৰমা আৰু ক্ৰীড়া মন্ত্ৰ্যালয়ৰ অধীনত দেশৰ ২৫০ টা স্থানত অস্থিতা লীগৰ আয়োজন কৰা হৈছে। ভাৰতীয় ক্ৰীড়া প্ৰাধিকৰণ আৰু মাই ভাৰতৰ যুটীয়া উদ্যোগত কাইলৈ ১৩ বছৰ অনূৰ্ধ্ব, ১৩ৰ পৰা ১৮ বছৰৰ ভিতৰৰ আৰু ১৮ বছৰৰ উৰ্ধৰ শাখাত বিভিন্ন খেল অনুষ্ঠিত হ'ব। গ্ৰামাঞ্চল আৰু সৰু চহৰৰ ছোৱালীসকলক ক্ৰীড়াক কেৰিয়াৰ হিচাপে লোৱাৰ বাবে উৎসাহিত কৰাৰ লক্ষ্যৰে এই পদক্ষেপ গ্ৰহণ কৰা হৈছে।

অসমৰো বিভিন্ন স্থানত কাইলৈ আন্তঃৰাষ্ট্ৰীয় নাৰী দিৱসৰ লগত সংগতি ৰাখি অস্থিতা শীৰ্ষক লীগ আৰু অন্যান্য প্ৰতিযোগিতাৰ আয়োজন কৰা হৈছে। শিৱসাগৰ জিলা ক্ৰীড়া বিষয়া কাৰ্য্যালয় আৰু মাই ভাৰতৰ জিলা যুৱ বিষয়াৰ যৌথ উদ্যোগত এই প্ৰতিযোগিতাৰ আয়োজন কৰা হৈছে। শিৱসাগৰৰ ঐতিহাসিক পিয়লি ফুকন ষ্টেডিয়ামত এই প্ৰতিযোগিতা অনুষ্ঠিত হ'ব। মাই ভাৰত কেন্দ্ৰ গোৱালপাৰাৰ সহযোগত দুখনে হাইস্কুল খেলপথাৰতো অস্থিতা লীগৰ আয়োজন কৰা হৈছে।

০০০০০০০

আইচিচি টি-২০ বিশ্বকাপ ক্রিকেট প্রতিযোগিতাত কাইলৈ আহমেদাবাদৰ নৰেন্দ্ৰ মোদী ষ্টেডিয়ামত হ'বলগীয়া ফাইনেলত ভাৰত নিউজিলেণ্ডৰ বিৰুদ্ধে অৱতীৰ্ণ হ'ব। খেলখন সন্ধিয়া ৭ বজাত আৰম্ভ হ'ব। সূৰ্যকুমাৰ যাদৱ নেতৃত্বাধীন ভাৰতীয় দলটোৱে যোৱা বৃহস্পতিবাৰে ইংলেণ্ডৰ বিৰুদ্ধে বোম্বাৰ্শকৰ ছেমি ফাইনেলত ৭ ৰানত জয়লাভ কৰে। একেদৰে আন এখন ছেমি ফাইনেলত নিউজিলেণ্ডে ফিন এলেনৰ দ্ৰুততম শতকেৰে দক্ষিণ আফ্ৰিকাক ৯ উইকেটত পৰাস্ত কৰি ফাইনেলত প্ৰবেশ কৰে।

০০০০০০০

নগাঁৱৰ গোমোঠা গাঁৱত আজি বিয়লি সংঘটিত এটা শোকাবহ পথ দুৰ্ঘটনাত এগৰাকী মহিলা নিহত হয়। ১২৭ নম্বৰ ৰাষ্ট্ৰীয় ঘাইপথৰ গোমোঠা গাঁৱত মহিলাগৰাকীয়ে ডিভাইডাৰ পাৰ হ'বলৈ লওঁতেই এই দুৰ্ঘটনাটো সংঘটিত হয়। দুৰ্ঘটনাটোত আন সাতগৰাকী যাত্ৰী গুৰুতৰভাৱে আহত হৈছে। বাঁহ কঢ়িয়াই নগাঁও অভিমুখে অহা এখন বলেৰ পিক-আপ বাহন আৰু বিপৰীতমুখী এখন টেম্পোৰ মাজত মুখামুখি সংঘৰ্ষ হোৱাৰ ফলতে দুৰ্ঘটনাটো সংঘটিত হয়।

০০০০০০০

সমাপ্ত